

சாராம்சம்: இனிய குழந்தைகளே, சங்கமயுகமே அனைத்திலும் அதிமேன்மையான யுகமாகும். இங்கு கற்கும் கல்வி மூலம் நீங்கள் 21 பிறவிகளுக்கு அனைவரிலும் அதிமேன்மையானவர்கள் ஆகமுடியும்.

கேள்வி: உள்ளார்ந்த சந்தோஷத்தைக் கொண்டிருப்பதற்கு, எந்த நம்பிக்கையை நீங்கள் உறுதியாகக் கொண்டிருக்க வேண்டும்?

பதில்: நீங்கள் உலகின் அதிபதிகளாகவும், மிகவும் செல்வந்தர்களாகவும் இருந்தீர்கள் என்பதும், நீங்கள் மாத்திரமே முழுமையாக 84 பிறவிகளையும் எடுத்துள்ளீர்கள் என்பதுமே நீங்கள் கொண்டிருக்க வேண்டிய முதலாவது நம்பிக்கையாகும். எங்களுக்கு உலக இராச்சியத்தைக் கொடுப்பதற்கே பாபா இப்பொழுது மீண்டும் ஒருமுறை வந்திருக்கின்றார். நாங்கள் இப்பொழுது முக்காலங்களையும் அறிந்தவர்கள் ஆகியுள்ளோம். நாங்கள் இப்பொழுது படைப்பவரான தந்தையிடமிருந்து படைப்பின் ஆரம்பம், மத்தி, இறுதியை அறிந்து கொண்டோம். உங்களுக்கு அத்தகைய நம்பிக்கை இருந்தால் மாத்திரமே நீங்கள் உள்ளார்ந்த சந்தோஷத்தைக் கொண்டிருக்க முடியும்.

பாடல்: அன்பான கடவுளே, குருடருக்கு வழிகாட்டுங்கள்!

ஓம் சாந்தி. குழந்தைகளாகிய நீங்கள் பாடல் வரியைக் கேட்டீர்களா? உங்களை அதிமேன்மையானவர்கள் ஆக்குவதற்காக பாபா இப்பொழுது வந்து மிகச்சிறந்த பாதையை உங்களுக்குக் காட்டுகின்றார். அவர்கள் கற்று, ஒரு பதவியைப் பெறுவதற்காக உலகில் பல்வேறு கல்லூரிகளும், பல்கலைக்கழகங்களும் உள்ளன. சிலர் இலிகிதர்களாகவும் (கிளார்க்), சிலர் நீதவான்களாகவும், சிலர் பிரதம நீதிபதிகளாகவும் ஆகுகின்றனர். மனிதர்கள் உயர்ந்ததோர் அந்தஸ்தைப் பெறுகின்றனர். எவ்வாறாயினும், அவையனைத்தும் கலியுகத்தின் உயர்ந்த அந்தஸ்தேயாகும். தந்தை வந்து, உங்களைச் சத்தியயுகத்தில் உயர்ந்ததோர் அந்தஸ்தை அடையச் செய்கின்றார். இது சங்கமயுகமாகும். இந்த யுகத்தில் நீங்கள் அதிமேன்மையானவர்கள் ஆகவேண்டும். மக்கள் கற்கும் அறிவெல்லாம் மேன்மையானவர்கள் ஆகுவதற்காகும். இது எதிர்காலத்திற்கான ஆன்மீக ஞானம். இந்தச் சங்கமயுகமே அதிமேன்மையான யுகமாகும். படங்களில் நீங்கள் சங்கமயுகத்தைக் குறிப்பிடும் இடங்களிலெல்லாம் “அதிமேன்மையான” என்பதையும் எழுத வேண்டும். அனைத்தும் மேன்மையாக்கப்படுகின்றது. இலக்ஷ்மியும், நாராயணனும் எவ்வளவு மேன்மையானவர்கள் என்பதை நீங்கள் அறிவீர்கள். அவர்களின் ஆடை, அணிகலன்களும் நிச்சயமாக மிக அழகானவையாக இருப்பதால், அத்தகைய படங்கள் உருவாக்கப்பட வேண்டும். பாபா வழிகாட்டல்களை மாத்திரமே கொடுப்பார். குழந்தைகள் தொடர்ந்தும் நகரங்களுக்குப் பயணம் செய்கின்றனர். மற்றவர்களைக் கவர்ந்து அவர்களில் ஒரு நல்ல தாக்கத்தை உருவாக்கும் வகையில் பகட்டு நிறைந்த எவ்வகையான படங்களை உருவாக்கலாம் என அவர்கள் சிந்திக்க வேண்டும். நீங்களே அனைவரிலும் அதிமேன்மையானவர்கள் ஆகுகின்றீர்கள் என்பதை நாள் முழுவதும் உங்கள் புத்தியில் வைத்திருக்க வேண்டும். உங்களை இவ்வாறு ஆக்குபவர் யார்? அனைவரிலும் அதிமேலான தந்தையே ஆவார். ஒரேயொரு தந்தையிடமிருந்து பெறப்படுவதே அதிமேலான ஸ்ரீமத் ஆகும். ஸ்ரீ என்றால் ‘மேன்மையான’ எனத் தந்தை உங்களுக்குக் கூறுகின்றார். “ஸ்ரீ” என்ற பட்டம் தேவர்களுக்கு மாத்திரமே வழங்கப்படுகின்றது. அவர்களின் ஆத்மா, சரீரம் இரண்டுமே தூய்மையானவை; தூய்மையின் மூலமே அவர்களின் பிறப்புக்கள் இடம்பெறுகின்றன. இங்கே, எவருமே தூய்மை மூலம் பிறப்பெடுப்பதில்லை. சீக்கியர்கள் அழுக்கான, தூய்மையற்ற ஆடைகளைப் பற்றிப் பேசுகின்றனர். பாபா வந்து, அழுக்கான, தூய்மையற்ற ஆடைகளைக் கழவி, அவர்களை மனிதர்களில் இருந்து தேவர்களாக மாற்றுகின்றார். தேவர்கள் விகாரம் மூலம் பிறப்பதில்லை. எவ்வாறாயினும், விகாரமின்றி எவ்வாறு உலகம் தொடர முடியும் என மக்கள் கேள்வி எழுப்புகின்றனர். தந்தை விளங்கப்படுத்துகின்றார்: சுவர்க்கத்தில் எந்தவொரு படைப்பும் விகாரத்தின் மூலம் பிறப்பதில்லை. மாணவர்களாகிய நீங்கள் ஒரு சாதாரண மனிதனிலிருந்து நாராயணன் ஆகுவதற்காகவே இங்கே வந்திருக்கின்றீர்கள் என்பதை இப்பொழுது அறிவீர்கள். இந்த இராஜயோகத்தின் மூலம் நாங்கள் இராச்சியத்தைப் பெறுவோம். எவராவது சித்தியெய்தாவிட்டால், அவர் சந்திர வம்சத்தவர் ஆகுவார். உங்கள் யுத்தம் இராவணனுடனேயே ஆகும். எனினும், இராவணனே தங்களது பழைய எதிரி என்பதை உலகிலுள்ள எவருமே அறியாதுள்ளனர். இராவணன் என்பதன் அர்த்தத்தையோ அல்லது அவனது பத்துத் தலைகளும் எதனைக் குறிக்கின்றன என்பதையோ மக்கள் அறியாதுள்ளனர். விகாரங்கள் வரும்பொழுது, நீங்கள் சீரழிந்தவர்கள் ஆகுகின்றீர்கள் என்பதைக் குழந்தைகளாகிய நீங்கள் அறிவீர்கள். சத்தியயுகத்தில் அனைவரும் மேன்மையானவர்கள். தந்தை கூறுகின்றார்: இந்நேரத்தில் அனைவரும் தமோபிரதான் புத்தியைக் கொண்டுள்ளனர். அவர்கள் அனைவரும் காரிருளில் உள்ளனர். அனைவரும் கும்பகர்ண உறக்கத்தில் உறங்கிக்கொண்டிருக்கின்றனர் என்றும், தீப்பற்றும்பொழுது அவர்கள் விழித்தெழுவார்கள் என்றும் நினைவுகூரப்படுகின்றது. நீங்கள் அதிகளவுக்கு அனைவரையும் விழித்தெழச் செய்கின்றீர்கள், இருந்தும், அவர்கள் மீண்டும் உறங்கச் செல்கின்றனர். நீங்கள் விழாக்களிலும், ஒன்றுகூடல்களிலும் அதிக முயற்சி செய்கின்றீர்கள், இருந்தும் எத்தனை பேர் அதிலிருந்து தோன்றுகின்றனர் எனப் பாருங்கள்: பல்கோடியினருள் ஒரு கைப்பிடியளவிரே தோன்றுகின்றனர். நீங்கள் மேலும் முன்னேறிச் செல்லும்பொழுது, பெருமளவு வளர்ச்சி இருக்கும், மக்களின் புத்தியும் திறக்கும். ஏனைய சமயங்கள் யாவும் நீண்டகாலத்திற்கு இருந்து பழைமை அடைந்திருப்பதனால் விரிவாக்கமடைந்துள்ளன. இது உங்களின் சிறிய, பழைய விருட்சமாகும். அம்மக்கள் மாமிசத்தை உண்டு மதுபானம் போன்றவற்றை அருந்துகின்றார்கள். அவர்கள் விகாரத்திலும் ஈடுபடுகின்றனர். நல்ல சகவாசம் உங்களை அக்கரை சேர்க்கும், தீய சகவாசமோ உங்களை மூழ்கடித்துவிடும் எனக் கூறப்படுகின்றது.

சத்தியத்தின் சகவாசம் என்பது ஒரேயொரு தந்தையின் சகவாசமேயாகும். எச்சகவாசம் தங்களை அக்கரை சேர்க்கும் என்பதை மக்கள் அறியாதுள்ளனர். அவர்கள் பாடுகின்றனர்: ஓ படகோட்டியே, எனது படகை அக்கரைக்குக் கொண்டு செல்லுங்கள்! ஓ தோட்டத்து அதிபதியே, எங்களை முட்களிலிருந்து மலர்களாக மாற்றுங்கள்! இந்த முட்காட்டிலிருந்து எங்களை அப்பால் அழைத்துச் செல்லுங்கள்! நீங்கள் இங்கேயே மலர்கள் ஆகவேண்டும். தெய்வீகக் குணங்களைக் கிரகியுங்கள். அதிமேன்மையானவர்கள் ஆகுங்கள். உங்களின் உணவும், பானமும் மிகவும் தூய்மையாக இருக்கவேண்டும். தூய்மையற்றவை எதுவும் தேவர்களுக்குப் படைக்கப்படுவதில்லை. நீங்களும் அவற்றை உண்ணக்கூடாது. மரக்கறிகளும் சதோ, ரஜோ, தமோ நிலைகளில் உள்ளன. தற்காலத்தில் மக்கள் ஏழைகளாக உள்ளனர். ஏழைகளே ஞானத்தைப் பெறுவார்கள். செல்வந்தர்கள் தங்கள் பணத்தை வீணாக்குகின்றார்கள். திரைப்படங்கள் பார்ப்பது மிகவும் தீயதாகும். திரைப்படங்கள் பார்க்கச் செல்வதென்றால், நரகத்திற்குச் செல்வதாகும் என ஒரு பத்திரிகையிலும் எழுதப்பட்டிருந்தது. ஒருவர் எந்தளவிற்குப் பெரியவராக இருக்கின்றாரோ, அந்தளவிற்கு அவரது செயற்பாடுகள் மோசமானவையாக இருக்கின்றன. இந்நேரத்தில் இது முழுமையான விலைமாதர் இல்லமாகும். தந்தை வந்து இதனைச் சிவாலயமாக ஆக்குகின்றார். தூய்மையிலேயே அனைத்தும் தங்கியுள்ளது. தூய்மை இருக்குமிடத்தில் அமைதியும், செழிப்பும் உள்ளன. இராவண இராச்சியத்தில் எவருமே தூய்மையாக இருக்க முடியாது. யுத்தம் என்பது இங்கேயே ஆகும். நீங்கள் யோக சக்தி மூலம் இராவணனை வெற்றிகொள்கின்றீர்கள். இங்கே பல ஆலயங்கள் உள்ளன. எவ்வாறாயினும், எவருக்குமே எவரது வாழ்க்கை வரலாறும் தெரியாது. சிவாலயத்திற்குச் சென்று, சிவனின் வரலாற்றை உங்களுக்குக் கூறுமாறு அவர்களிடம் கேளுங்கள், அவர்களால் எதையுமே உங்களுக்குக் கூற இயலாதிருக்கும். உங்கள் மத்தியிலும் உங்கள் முயற்சிகளுக்கேற்ப வரிசைக்கிரமமாகவே இந்த ஞானம் உங்களிடம் உள்ளது. அதியுயர்ந்தது, நடுத்தரமானது, அதி தாழ்ந்தது என உள்ளன. எவ்வாறு நீங்கள் கற்கின்றீர்கள் என்பதிலேயே அனைத்தும் தங்கியுள்ளது. ஆத்மா கூறுகின்றார்: நான் ஒரு சாதாரண மனிதனிலிருந்து நாராயணன் ஆகவேன். நான் அனைவருக்கும் இராஜயோகம் கற்பிக்கின்றேன், இருந்தும் நீங்கள் ஒவ்வொருவரும் செய்யும் முயற்சிக்கேற்ப, அதியுயர்ந்தவராகவும், நடுத்தரமானவராகவும், அதிதாழ்ந்தவராகவும் ஆகுகின்றீர்கள். இதனாலேயே குழந்தைகளாகிய நீங்கள் கல்வியில் பெருமளவு கவனம் செலுத்த வேண்டும். கடவுள் சிவன் பேசுகின்றார்: யோக அக்கினி மூலம் உங்கள் பாவங்கள் அனைத்தும் அழிக்கப்பட்டு, நீங்கள் சதோபிரதான் ஆகுவீர்கள். குழந்தைகளே, இதனாலேயே நீங்கள் நினைவு யாத்திரையை மறக்கக்கூடாது. உங்கள் இதயத்தைக் கேளுங்கள்: நான் கண்காட்சிகளில் ஞானத்தை மிக நன்றாக விளங்கப்படுத்துகின்றேன், ஆயினும், நான் நினைவு யாத்திரையில் நிலைத்திருக்கின்றேனா? நினைவில் தோல்வி அடைவதாலேயே எல்லா நேரங்களிலும் நீங்கள் அந்த ஸ்திதியைக் கொண்டிருப்பதோ, அல்லது அந்தச் சந்தோஷத்தைக் கொண்டிருப்பதோ இல்லை. குழந்தைகளாகிய நீங்கள் இப்பாடத்தில் உங்கள் பயிற்சியை அதிகரிக்க வேண்டும். படங்களில் எழுதப்பட்டிருப்பதை வந்து வாசிக்கும் எவரும் ஞானத்தைப் புரிந்துகொள்ளக்கூடியதாக அத்தகைய படங்களை உருவாக்குங்கள். நல்லதைப் பார்க்கவே பலரும் வருகின்றனர். அப்படங்களை உருவாக்குபவர்கள் பல பரிசில்களைப் பெறுகின்றனர். அவர்கள் குறிப்பாக, தேவர்களின் விக்கிரகங்களைப் புராதனமானது போன்று செய்து, பின்னர் அவற்றை விற்பனை செய்கின்றனர். மக்கள் அவற்றை மிக அதிகமாக விரும்புகின்றனர். அவற்றின் விலை அதிகமாக இருந்தாலும் அவர்கள் அவற்றை வாங்குகின்றனர். தேவர்கள் சதோபிரதானாக இருந்தனர், எனவே அவர்களின் விக்கிரகங்களுக்கும் அதிக மரியாதை உள்ளது. எவ்வாறாயினும், பாரதமே அனைத்திலும் அதிபுராதனமானது என்பதை அவர்கள் அறியமாட்டார்கள். அனைவரிலும் முத்தவர் சிவபாபாவே ஆவார். சிவனே முதலாவதாக வருகின்றார். மக்கள் அதிகக் குழப்பமடைந்துள்ளனர். முன்னர் நீங்கள் சீரழிந்த புத்தியைக் கொண்டிருந்தீர்கள் என்பதையும் புரிந்துகொள்கின்றீர்கள். எவ்வாறிருந்த நீங்கள் இப்பொழுது எவ்வாறு ஆகிவிட்டீர்கள் எனப் பாருங்கள்! நாங்கள் உலகின் அதிபதிகளாகவும், மிகவும் செல்வந்தர்களாகவும் இருந்தோம். எவ்வாறாயினும், புத்தியில் நம்பிக்கை கொண்டவர்கள் ஒருசிலரே உங்கள் மத்தியில் உள்ளனர். இல்லாவிடில், குழந்தைகளாகிய நீங்கள் உள்ளார்ந்த சந்தோஷத்தைக் கொண்டிருந்திருப்பீர்கள்: ஆஹா! நாங்கள் முழுமையாக 84 பிறவிகளையும் எடுத்துள்ளோம்! குறைவாகக் கற்பவர்கள் குறைந்த பிறவிகளையே எடுப்பார்கள். சூரிய வம்சத்தவர்கள் ஆகுபவர்கள் நிச்சயமாக நன்றாகக் கற்றிருக்க வேண்டும். இக்கல்வி மிகவும் சிறந்தது! படைப்பவரான பாபா வந்து, படைப்பின் ஆரம்பம், மத்தி, இறுதி பற்றிய ஞானத்தை உங்களுக்குக் கொடுக்கின்றார். நீங்கள் முக்காலங்களையும் அறிந்தவர்கள் ஆகுகின்றீர்கள். எவரையாவது கேட்டுப் பாருங்கள்: நீங்கள் முக்காலங்களையும் அறிந்தவரா? முக்காலங்களினதும் ஞானம் உங்களிடம் உள்ளதா? அவர்கள் அப்பொழுது கூறுவார்கள்: அவையனைத்தும் உங்கள் கற்பனையே. ஒருவர் இவ்வாறு கூறும்பொழுது, மற்றவர்களும் அவ்வாறே கூற ஆரம்பித்து விடுவார்கள். இப்பொழுது முழு ஞானமும் உங்கள் புத்தியில் உள்ளது. கடவுளே தந்தை என்பதையும் நீங்கள் அறிவீர்கள். கடவுளின் ரூபம் ஆயிரம் சூரியன்களை விடவும் பிரகாசமானது எனக் கீதையில் எழுதப்பட்டுள்ளது. எவ்வாறாயினும், அது அப்படியல்ல. பாபா மிகவும் குளிர்மையானவர். அவர் வந்து, குழந்தைகளாகிய உங்களையும் குளிர்மைப்படுத்துகின்றார். பாபா ஓர் ஒளிப்புள்ளியாக இருப்பதைப் போன்று, ஆத்மாக்களும் மின்மினிப் பூச்சிகளைப் போன்று ஒளிப் புள்ளிகளே ஆவர். மின்மினிப் பூச்சிகள் கண்ணுக்குப் புலப்படக்கூடியவை. எவ்வாறாயினும், தெய்வீகப் பார்வையின்றி, பாபாவைப் பார்க்க முடியாது. கடவுள் ஞானக்கடல் என்பதை நீங்கள் அறிவீர்கள். குழந்தைகளாகிய நீங்களும் மாஸ்டர் ஞானக்கடல்கள் ஆகுகின்றீர்கள். ஆத்மா சின்னஞ்சிறியவர், முழு ஞானமும் அவரில் பதிவு செய்யப்பட்டுள்ளது. ஆத்மாவே செவிமடுக்கின்றார், ஆத்மாவே கிரகிக்கின்றார். ஆத்மா சரீரத்தின் மூலம் விளங்கப்படுத்துகின்றார். இவ்விடயங்களை எவ்வாறு விளங்கப்படுத்துவதென வேறு எவருமே

அறியமாட்டார்கள். நீங்களும் தந்தையிடமிருந்தே அனைத்தையும் புரிந்துகொண்டு, பின்னர் மற்றவர்களுக்கு விளங்கப்படுத்துகின்றீர்கள். பரமாத்மா பரமதந்தையே தூய்மையாக்குபவரும், ஞானக்கடலும் ஆவார். கிருஷ்ணரைத் தூய்மையாக்குபவர் என்றோ, ஞானக்கடல் என்றோ அழைக்க முடியாது. மக்கள் ஒரேயொருவரையே கூவியழைக்கின்றனர்: ஓ தூய்மையாக்குபவரே, வாருங்கள்! அவர்கள் கிருஷ்ணரையோ அல்லது இராமரையோ கூவியழைப்பதில்லை. சீதைக்குச் சொந்தமான இராமரா தூய்மையாக்குபவர்? நீங்கள் அனைவரும் பக்தர்கள், ஒரேயொருவரே கடவுள். நீங்கள் அனைவரும் மணவாட்டிகள், நான் உங்களது மணவாளன். நான் உங்களை அலங்கரிக்க வருகின்றேன். நான் வந்து, சகல ஆத்மாக்களுக்கும் அவர்களின் பக்தியின் பலனைக் கொடுக்கின்றேன். இக்கல்வி மிக முக்கியமானது; அது உங்களை ஒரு சாதாரண மனிதனிலிருந்து நாராயணனாக ஆக்குகின்றது. நீங்கள் அதிகளவு போதையைக் கொண்டிருக்க வேண்டும். தந்தை அழிவற்ற ஞான இரத்தினங்களை உங்களுக்குத் தானம் செய்ய வந்திருக்கின்றார். இதுவே அனைத்திலும் சிறந்த தானமாகும். மக்கள் சிவனின் முன்னிலையில் சென்று, தங்களின் புத்தியை நிரப்புமாறு வேண்டுகின்றனர். இப்பொழுது உங்களின் புத்தியில் முழு ஞானமும் உள்ளது. நீங்கள் இப்பொழுது சங்கமயுகத்தில் இருக்கின்றீர்கள். சிவபாபா எங்களை விஷ்ணுதாமத்தின் அதிபதிகள் ஆக்குகின்றார். நாங்கள் இப்பொழுது பிராமணர்கள், பின்னர் நாங்கள் தேவர்கள் ஆகுவோம். பின்னர் நாங்கள் சத்திரியர்களாகவும், வைசியர்களாகவும், சூத்திரர்களாகவும் ஆகுவோம். இதுவே “ஹம்சோ, சோஹம்” என்பதன் இரகசியமாகும். ஆத்மாவே பரமாத்மா என மக்கள் கூறுகின்றனர். பூஜிக்கத் தகுதிவாய்ந்தவர்கள் பின்னர் எவ்வாறு பூஜிப்பவர்கள் ஆடுகின்றனர் என்றும், எவ்வாறு நீங்கள் சதோபிரதானாகி, சதோ, ரஜோ, தமோ ஸ்திதிகளினூடாகச் செல்கின்றீர்கள் என்றும் தந்தை விளங்கப்படுத்துகின்றார். நீங்கள் மாத்திரமே இந்த இரகசியத்தை அறிவீர்கள். இவ்விடயங்கள் கிரகிக்கப்பட வேண்டும். அத்தகைய மிகப்பெரிய, எல்லையற்ற இராச்சியம் இக்கல்வி மூலமாகவே ஸ்தாபிக்கப்படுகின்றது. நீங்கள் செய்யும் முயற்சிக்கேற்ப, வரிசைக்கிரமமாக உங்களின் எதிர்கால 21 பிறவிகளுக்காகக் கற்கின்றீர்கள். சிலர் அரசர்களாகவும், அரசிகளாகவும் ஆகுவார்கள், ஏனையோர் பிரஜைகள் ஆகுவார்கள். அங்கே அனைவரும் சந்தோஷமாக இருக்கின்றனர். இங்கோ, அனைவரும் தங்கள் கர்மத்திற்கேற்ப துன்பத்தையே பெறுகின்றனர். இது துன்ப பூமியாகும், அதுவோ சந்தோஷ பூமியாகும். பாபா இப்பொழுது கூறுகின்றார்: குழந்தைகளே, தண்டனை பெறக்கூடியதாக தீய செயல்கள் எதனையும் செய்யாதீர்கள். நீங்கள் இப்பொழுதும் அத்தகைய செயல்களைச் செய்வீர்களாயின், அதற்கேற்ற அந்தஸ்தையே பெறுவீர்கள். நீங்கள் நன்றாகக் கற்றால், கல்பம் கல்பமாக உங்கள் வெகுமதியை உருவாக்கிக்கொள்வீர்கள். இந்நேரத்தில் உங்களிடம் இந்த ஞானம் உள்ளது. பின்னர் இது மறைந்துவிடும். நீங்கள் இப்பொழுது முயற்சி செய்யாவிட்டால் பின்னர் பெருமளவில் வருந்த நேரிடும். தந்தை கூறுகின்றார்: தெய்வீகக் குணங்களைக் கிரகியுங்கள், இல்லாவிடில் உங்கள் செயல்கள் பாவகரமானவை ஆகிவிடும். இங்கே, மக்கள் அனைவரினதும் செயல்கள் பாவகரமானவையாகவே உள்ளன. உங்களைத் தவிர வேறு எவருமே இதை அறியார். கீதையின் கடவுள் எப்பொழுது வந்தார் என்பதை எவராலும் உங்களுக்குக் கூறமுடியாது. அவர் துவாபரயுகத்திலேயே வந்ததாக மக்கள் கூறுகின்றனர். வேதங்களும், சமயநூல்களும் துவாபர யுகத்திலேயே உருவாக்கப்பட்டன, அசுர சமுதாயமும் துவாபரயுகத்திலேயே உருவாக்கப்பட்டது. குழந்தைகள் கூறுகின்றனர்: பாபா, இப்பாவ உலகிலிருந்து எங்களை அப்பால் அழைத்துச் செல்லுங்கள். அவர்கள் மரணத்தை வேண்டுகின்றார்கள் என்பதே இதன் அர்த்தமாகும். இதனாலேயே அவர் மகா காலன் எனப்படுகின்றார். அவர்கள் ‘அமரத்துவ சிம்மாசனம்’ என்ற பெயரை வெறுமனே வழங்கியுள்ளனர், ஆயினும், அதன் அர்த்தத்தை அவர்கள் புரிந்துகொள்வதில்லை. அதிமேன்மையானவர்கள் ஆகுபவர்களே பின்னர் அதி கீழான நிலைக்கும் வீழ்கின்றனர். குழந்தைகளாகிய நீங்கள் இப்பொழுது இந்த ஞானம் முழுவதையும் புரிந்துகொண்டுள்ளீர்கள். இது மிகவும் அற்புதமான ஞானமாகும். வேறு எவராலுமே படைப்பின் ஆரம்பம், மத்தி, இறுதி பற்றிய ஞானத்தைக் கொடுக்க முடியாது. இல்லாவிடில், அசரீரியானவர் வந்து ஞானத்தைக் கொடுக்கும்வரை, அவரை ஞானம் நிறைந்தவர் என அழைப்பதில் என்ன நன்மை இருக்கும்? சகல ஆத்மாக்களும் தங்கள் பாகங்களை நடப்பதற்காக அசரீரி உலகிலிருந்து கீழிறங்கி இங்கே வருகின்றனர். அவர்கள் கடவுளைக் கூவியழைக்கின்றனர். எனினும், அவருக்கெனச் சொந்தமாக ஒரு சரீரம் கிடையாது. ஏனைய ஆத்மாக்கள் அனைவரும் தங்கள் சொந்தச் சரீரங்களைக் கொண்டுள்ளனர். எனவே, கடவுள் மாத்திரமே அசரீரியானவர். தந்தை கூறுகின்றார்: எனது பெயர் சிவன். நான் இவரின் சரீரத்தினுள் பிரவேசித்து, இவரின் நெற்றியின் மத்தியில் அமர்கின்றேன். ஆத்மாக்கள் தங்கள் அங்கங்களினூடாகப் பேசுவது போன்று, பாபாவும் இவரது அங்கங்கள் மூலம் விளங்கப்படுத்துகின்றார். நெற்றியின் மத்தியில் ஓர் அற்புதமான நட்சத்திரம் பிரகாசிக்கின்றது என நினைவுகூரப்படுகின்றது. நீங்கள் மாத்திரமே இந்த ஆழமான இரகசியங்களின் முக்கியத்துவத்தைப் புரிந்துகொள்கின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் வெகுமதியை மேன்மையாக்குவதற்கு, மிக நன்றாகக் கற்றிடுங்கள். தீய செயல்கள் எதனையும் செய்யாதீர்கள்.
2. உங்களது உணவும், பானமும் மிகவும் தூய்மையாக இருக்கட்டும். தேவர்களுக்குப் படைக்கப்படுபவற்றை மாத்திரமே உண்ணுங்கள். அதிமேன்மையானவர்கள் ஆகுவதற்கு முயற்சி செய்யுங்கள்.

ஆசீர்வாதம்: நீங்கள் மரியாதையைக் கொடுக்கின்ற, ஒரு நல்ல பதிவைக் கொண்டிருப்பதனால், ஒரு புண்ணியாத்மா ஆகி, பெரும் சந்தோஷ தானத்தைக் கொடுப்பீர்களாக. தற்சமயம், அனைவருக்கும் மரியாதை கொடுக்கின்ற நல்ல பதிவை வைத்திருப்பது அவசியம் ஆகும். இப்பதிவு பின்னர் எங்கும் ஒலிக்கப்படும். மரியாதையைக் கொடுத்து, மரியாதையைப் பெறுங்கள். இளையவர்களுக்கு மரியாதையைக் கொடுங்கள், பழையவர்களுக்கும் மரியாதையைக் கொடுங்கள். இப்பொழுது, நீங்கள் மரியாதையைக் கொடுக்கின்ற பதிவை நிறுத்தக்கூடாது, அப்பொழுது மாத்திரமே நீங்கள் சந்தோஷ தானத்தைக் கொடுக்கின்ற, மகாதானிகளாகவும், புண்ணியாத்மாக்களாகவும் ஆகுவீர்கள். பிறருக்கு மரியாதை கொடுப்பதனால், அவர்களைச் சந்தோஷமானவர்கள் ஆக்குவது ஒரு பெரும் புண்ணியச் செயலும், சேவையும் ஆகும்.

சுலோகம்: ஒவ்வொரு கணத்தையும் இறுதிக் கணமாகக் கருதியவாறு முன்னேறுங்கள், நீங்கள் சதா தயாராக இருப்பீர்கள்.

ஓம் சாந்தி